

रसीली रहिणी ::--

(११५)

मोटी मीरपुरि गाम खे, साईअ कयो साओ ।
 आजियां कयाऊं अनुराग सां, अबल जीउ आओ ॥
 गदि गदि थियो सारो गामिड़ो, जणु प्रेम पुटिड़ो ज़ाओ ।
 खणी अचनि खुशीअ सां, मिश्री ऐं माओ ॥
 बुधी बोल बाबल जा, चवनि जीउ हाओ ।
 हुकिम में हाजुरु रहनि, बुधी बाबल बोलाओ ॥
 घर घर में घनश्याम जो, थियो मंगल वधाओ ।
 साई अ घुरायो सरूप लइ, कराचीअ खां काओ ॥
 माड़ीअ ते मालिक कयो, ठाकुर जो ठांओं ।
 मिली खावंद सां खाओ, पूरियूं पकोड़ा प्रेम निधि ॥

(११६)

मीरपुरि ते मालिक जो, वसियो महिरुनि मीहूं ।
 सतिसंग नाम जे रंग में, गुजिरे सारो दीहूं ॥
 रातियूं सभेई रस सां, गोविन्दु गुज़ारे ।
 चौतारु वज़ाए चाह मां, हंजूं नितु हारे ॥
 सतिसंग जो सरिदारु थमि, अबलु आनन्द कन्दु ।
 मीरपुरि खीर समुन्द्र मां, प्रघटयो पूर्ण चन्दु ॥

ब्रज सरिकारि जे नाम जो, वजे नीह सां नगारो ।
 कीर्तनु करण नाम जो, अचे नगरु सारो ॥
 के मुहिबती मूरिछा थियनि, के लेथिड़ियूं पिया पाईनि ।
 के के करुणा रस में, गुनिड़ा पिया गाईनि ॥
 नची जपिनि नामिड़ो, वजे धुनि आकाश ।
 प्रघटु थिए प्रकाशु, जोति जगी सचे नाम जी ॥

(११७)

अबल खे आज्ञा मिली, हाणे बाबल बागु बणाइ ।
 श्रीराम बागु जी रस भरी, जानिब जोड़ी जाइ ॥
 प्रीतम पोखाया प्रीति सां, केई अंब अंजीर ।
 केसूफुल कचिनाल जे, हेठां वाह जा हीर ॥
 तूतनि ऐं जमुनि जी, छाया आ सुखधामु ।
 आउरनि जे अंडण में, वीरु करे विश्रामु ॥
 नीह भरियूं निमिड़ियूं लगियूं, कई बहारी बादाम ।
 सुहांजिड़ो साहिब वणियो, ब्रिया लीमा ललित ललाम ॥
 गुलाब ऐं राबेल जा, बणिया चौक त चौधारी ।
 बाबल मिटे जे बाग में, फूली फुलिवाड़ी ॥
 समाज दिसनि जैदेव जियां, साई रंग रची ।
 छोन मार्णीदा मौज से, जिनि जी सिक सची ॥
 पोइ विहनि सतिसंग में, कुछु भोजनिड़ो खाई ।
 हुकिड़ो छिकिनि हर्ष सां, अचे संगति सभाई ॥
 नयूं कथाऊं नीह जूं, साईअ सुणायूं ।

गदि गदि थियनि गुलनि जियां, मड़द ऐ मायूं ॥
 काठियूं खुड़ियूं कसिरत लाइ, तहिं जे वरिजशि वीरु करे ।
 कलोल दिसी करतार जा, सभिनी जीउ ठरे ॥
 मंझदि जो मालिकु मिठो, घरिड़ में आयो ।
 जै जै कारु धिटियुनि में, माणुहुनि मचायो ॥
 थल्हिड़े ते थकिड़ो पटे, पोइ साईं करे सनानु ।
 कौशल्शा नन्दन क्यास जूं, करनि चोपायूं गानु ॥
 कदहीं सतिगुर देव खे, सिक सां साराहींनि ।
 अविनाशचन्द्र अबल खे, सदा चितिड़े में चाहींनि ॥
 साराहे सिय चन्द्र खे, वहाए आंसुनि धार ।
 लबालबि रस में भरिया, करे प्रीतम नाम पुकार ॥
 त्रिगुण पार खां नाम जी, अवे अनहद झंकार ।
 दिनो अथनि दातार, निरावरणु नामु निर्मला ॥

(११८)

बाबलु बेगमपुरि जो, अथमि शाहनि शाहु ।
 सौगन्धि सां सचु थो चवां, आहेमि पाण अल्लाहु ।
 वाट देखारण विंदुर जी, थियड़मि सतिगुर रूपु ।
 जाहिरु पीरु जगत में, महिमा अमति अनूपु ॥
 भगति भूमि भूपालु थमि, प्रेम नगर पतिशाहु ।
 हीणनि जो हमिराहु थमि, बांकलु बेपरवाहु ॥
 विछिड़ियूं मिलाए वरनि सां, खटनि नितु आशीश ।
 जगत पति जग जो धणी, जगत गुरु जगदीश ॥

गुणातीत ऐं ज्ञानु धनु, परा प्रेम जो सिन्धु ।
 मंगल मय मंगला यतनु, प्रघटियो पूर्णु इन्दु ॥
 नीह निधानु निर्मलु धणी, नितु विहरे नीह निकुंज ।
 सतिगुर नानक देव जियां, पाले प्रेमियुनि पुंज ॥
 हित प्रभूअ जियां हितिड़ो, नितु जुगल जो चाहीनि ।
 श्री चैतन्य वांगे नाम जो, सदा कीर्तनु कराईनि ॥
 श्री वल्लभ जियां वात्सल्य जी, साईअ दाति दिनी ।
 बिन्हीं वात्सल्य अंगनि में, रहे मति भिनी ॥
 मालिकु माधौदास जियां, पियो पाण खे लिकाए ।
 श्रीराम तत्व जे रस जो, जणु रामानन्दु आहे ॥
 धर्मधीर धर्मराज खां, सरसु अथमि साई ।
 हास्य रस कलोल में, जणु गोविंदु गोसाई ॥
 नेह निबाहिण में निपुणु, जणु प्रघटयो श्री रघुराजु ।
 अचलु माणींदुमि राजिड़ो, पाए उमिरि दराजु ॥
 सभा मण्डन में सूरिज खां, थमि साई सोभारो ।
 सिन्धु में श्री सियाराम जो, नर हयों नारो ॥
 आत्मनिवेदन में अबल, राजा बलि खां गोइ खई ।
 शुकदेव जियां श्रृंगार जी, कनि कथा नितु नई ॥
 जैदेव वांगे जगतगुरु, माणेमि रस समाज ।
 बहारी ब्रजदेश जी, दिनी मीरपुरि खे महाराज ॥
 सदिड़े में सदिड़ो दिए, जिअें कलंगीधर करतारु ।
 पर . बुधाए कीन बाबलु मिठो, जिअें सुदामें यारु ॥

गुरु अंगद जियां अजर जरन, सभु सिधिता लिकाई ।
 बाबल जे प्रताप सां, हरि भगिती जग छाई ॥
 श्री कौशल्या जियां कुशल लाइ, नितु देवनि मनाईनि ।
 अमड़ि जसोमति जियां, लाढ़ त लड़ाईनि ॥
 सेवा कनि सन्तनि जी, ज़णु आयुमि रसिक मुरारु ।
 श्री राम कथा रस गान में, ज़णु गोस्वामी गुलज़ारु ॥
 बंकल जे बाबे जियां, संगीत रस सिरताज ।
 निष्कामता ऐं अदब में, मटु न को महाराज ॥
 कबीर जियां सतिनाम जो, दूलहु धुमें देशु ।
 धने ऐं नामें जियां, धारियो भोरिड़ो भेषु ॥
 प्रकाशानंद जियां ब्रज जो, भावकु साईं सन्तु ।
 केदी कयां कीरति अमां, जदहिं वेद चवनि बे अन्तु ॥
 श्री शारदा थकिजी पवे, लिखी न सघे गणेशु ।
 राजऋषी जोग भोग में, मानो श्री मिथिलेशु ॥
 ज्ञानेश्वर वांगियां गुरु, नितु पादा पड़हाए ।
 देवऋषी नारद जियां, सदा गुनिड़ा पियो गाए ॥
 प्रह्लाद जियां रामनाम जो, थमि बाबलु बेसाही ।
 ध्रुव जियां नंदपण खां, लालन लिव लाई ।
 कागभुशंड जियां आश्रम में, अविद्या कीन अचे ।
 जे को अचेनि अंडण में, सो मुहिबत मंझि मचे ॥
 श्री पृथूअ जियां सतिसंग जो, साईंअ कयो सुकारु ।
 घरि घरि ठाकुर आरती, ज़णु सतिजुग थियो संसारु ॥

जंड़िड़ो पिहीं जानिबु मिठो, ढोढ़ा पचिराए ।
 राजा रन्तदेव जियां, नितु बुखियुनि खाराए ॥
 अम्बरीष जियां ब्रह्मणनि जो, सेवकु थमि साई ।
 दानु देई सन्मान सां, कनि सेवा सदाई ॥
 परम हंस शिरोमणी, जणु याज्ञवल्कि जती ।
 त बि सेवा करनि सभिनि जी, जिअें सुहागिणि सती ॥
 रसिक छाप रस निधि जी, खयों सभिनी रसनि जो सारु ।
 पाणु भुलाए प्रीतमु मिठो, करे प्रेमियुनि प्यारु ॥
 ब्रह्म वांगे भगति जा, नवां लेख लिखन ।
 श्री युगल बि लीला करण लइ, साईअ वटि सिखनि ॥
 भंगिड़ी पी भोलानाथ जियां, ब्रई रस लुटिनि ।
 दिलिड़ीअ जे दर्पण ते, लीलां चिट चिटिनि ॥
 वैकुंठिनाथ वांगियां अबलु, प्रणतनि जो प्रतिपालु ।
 मनस्वी सेवकु सचो, जियें श्री लक्ष्मणु लालु ॥
 रांका बांका खां सरिसु, मधुर रस वेता ।
 अग्रदेव वांगियां अबलु, नेहियुनि जो नेता ॥
 वेद व्यास वांगियां अबल, वेद कयो विस्तारु ।
 आयो अधम उधार लइ, कलिजुग में करतारु ॥
 सत्य वक्ता वाल्मीक जियां, सदा सचु बोले ।
 पर ऐब उघाड़े कीन की, कहिं फोरा ना फोले ॥
 तुकाराम जियां निर्लोभु थी, मिलियो राजु बि मोटाईनि ।
 श्री ब्रजेश्वरी अमड़ि जो, नितु किंकरु कोठाईनि ॥

मधूसुदन जियां अद्वैत जो, सिंघासन पाए ।
 वेही ब्रह्म वेदीअ ते बि, अवध धणी ध्याए ॥
 सनिकादिक जियां ब्राल रूप में, मगनु मालिकु मीरु ।
 आशिकु अथनि असुल खां, श्री रामचन्द्रु रघुवीरु ॥
 श्री भरत लाल वांगियां सदां, करनि सजण जी सार ।
 त्यागे सभु सुख सम्पद, कनि प्रीतम नाम पुकार ॥
 काव्य में कालिदास खां, बि बाबलु थमि बांको ।
 चारई वेद घणे चोह मां, जसु गार्हनि जांको ॥
 करमां वांगे किशिन खे, नितु खिचिणी खाराए ।
 नितु युगल मिलाए, भाग्यवंत भवभूति जियां ॥

(११६)

सांझीअ जो सतिसंग लइ, मुहिबती सभु मिड़िया ।
 इष्ट देव वंदन लाइ, साईं चोट चड़िहिया ॥
 आशीश देई आर्यलि खे, कया दर्शन दिलि घुरिया ।
 धिंडु वजाए गदि गदि थी, प्रीति जा पद पड़िहिया ॥
 लालनु लथुमि लोढ़ सां, खुशीअ मंझि खिड़िया ।
 जै जै जो आवजु कनि, आनन्द में उमिड़िया ॥
 वंदनु करे वदिड़नि खे, जानिबु सांगु जुड़िया ।
 वेठा व्यास गदीअ ते, टेई लोक तरिया ॥
 मालिक जे मुख चन्द्र ते, थिया नैन चकोर चरिया ।
 सुका चित सावा थिया, जे जन्मनि जा बिगिड़िया ॥
 पथर दिलि पिघिली करे, राम जे रस रिड़िहिया ।

दिसी सिक सभिनि जी, वाह जो ढोल ढरिया ॥
 कारा चित कलिजुगियुनि जा, कया हरीअ सांगु हरिया ।
 जद्रा जीअ जहान जा, वाह जो घोट घड़िया ॥
 कथा कई रघुवीर जी, वचननि फूल झरिया ।
 चड़िही पुष्पक यान ते, जदहिं वतनि वीर वरिया ॥
 आनन्द जा तदहिं अवध में, क्रोड़ें चन्द्र उभिरिया ।
 भाउर मिलिया भाउनि सां, दिसी माउनि नेण ठरिया ॥
 श्री जू घणे सनेह सां, ससुड़ीअ पद पकिड़िया ।
 कौशल्या कुरिब क्यास सां, आशीश हथ धरिया ॥
 चुमी मस्तकु चाह मां, चयाई आयमि भाग भरिया ।
 सभेई काज सरिया, श्री सियाराम जे सुखनि जा ॥

(१२०)

कथा खां पोइ गीत जो, कयो प्रेमियुनि गानु ।
 साक्षातु श्री वैकुंठि आ, दिलिबर जो दीवानु ॥
 नारायण जियां नर लोक में, साईअ जो थमि शानु ।
 रहनि सभेई अदब में, दिसी तेजु महानु ॥
 साईअ जे सतिसंग जो, गाए जसु जहानु ।
 साई दिए घणी सिक सां, सनेहियुनि सन्मानु ॥
 सभु को भाएँ मूं मथां, मालिकु आ महिरबानु ।
 सभु को चाहे दिलि में, को मूं खे कनि फुरमानु ॥
 जहिं सां बालिनि बालिड़ा, थिये कदमनि तां कुर्बानु ।
 जिनि सेवा कई साहिब जी, जिनि भागु दिनो भगुवान ॥

कदहीं रीझाइनि राघव खे, कदहीं कुद्राइनि कानु ।
 पेदु भरियाऊं प्रेमियुनि जो, नीह खाराए नानु ॥
 सभेई हाजुरु हुकम में, कोन करे को मानु ।
 लालु दिलियूं थियूं सभिनि जूं, पाए प्रेम जो पानु ॥
 आशीशूं दियनि अबल खे, जीअें सिन्धुड़ीअ जा सुलितान ।
 मीरपुरि खे मौला दिनो, मालिकड़ो महिरबानु ॥
 रोजु अची सतिसंग में, कनि त्रवेणी इश्नानु ।
 भुलियो सभिनी भानु, नशो पाए नीह जो ॥

(१२१)

साईं अथमि सतिसंग में, जणु सतिगुरु नानक शाहु ।
 रसिकनि जे मंडलीअ में, वेठो रसिकनि राउ ॥
 कदहिं रामायण चौपयूं, कदहीं वदहंस वार ।
 अर्थ सहिति करे गानिड़ो, दासु वेही दरिबार ॥
 तहिंखां पोइ पद प्रेम जा, आशिक करनि उचारु ।
 तुक तुक में नएँ भाव जा, दियनि श्लोक अपारु ॥
 विच विच में वज्रन्दी रहे, लालन जी ललिकारि ।
 अबल मिटे अखड़ियुनि में, वसी साकेत जी सरकारि ॥
 राति गुजिरी इन रस में, पोइ थियो हर्ष हुलासु ।
 नशयुनि जूं नयूं गाल्हिड़ियूं, प्रेमी कनि प्रकाशु ॥
 मानु छदे महिबूब खे, हर हर हर्षाइनि ।
 अहिलूं अधचरियनि जूं, साईंअ सुणाईनि ॥
 कदहीं ठही सांगिड़ा, नवां कौतुक कुद्राईनि ।

बोलियूं बकिरनि जूं चई, पिया रांझन रीझाईनि ॥
 जंडिड़नि जा आवाज थिया, तदहिं वीर कयो विश्रामु ।
 गोदीअ में गुरुदेव जे, अबल कयो आरामु ॥
 ब कलाक निद्रा खे, मालिकु दिनो मानु
 कयो प्रेम अम्बृत जो पानु, साईअ जागी सेज ते ॥

(१२२)

बाबल बागु घुमण लइ, सरितियूं कयो सायो ।
 मुहिबत भरियनि मीरपुरियुनि, सारो रस्तो सजायो ॥
 मथो टेके मालिक खे, अबलु अडणि आयो ।
 भट फकीरनि दर ते, जानिब जसु गायो ॥
 दानु वठी दिलिबर खां, तिनि हिंअड़ो हर्षायो ।
 नेहीअ जे नेणनि में, रस समाजु छांयों ॥
 प्रमोद बन विहार जो, दिठो राघव जा रायो ।
 जुगल लथा महल तां, थियो बाबल मन भायो ॥
 अविनाशिका अमड़ि उते, पए चंवरु झुलायो ।
 अबल बि आशीशुनि जो, छटिड़ो धरायो ॥
 अगियां हलनि के अदब सां, गुलिड़ा विछायो ।
 माणुहुनि जै जै कार सां, मंगलु मनायो ॥
 उथी बिहनि अदब सां, पांदु गिचीअ पायो ।
 साई घुमें समाज में, बाहिरियो भानु भुलायो ॥
 सनेह कूटिया श्री राम जो, प्रमोदु बनु भायो ।
 सदा अबल अघायो, माणे रसु रघुवीर जो ॥